

Il-Ħadd, 12 ta' Lulju 2020

Ġesù beda jkellem lin-nies fuq bosta
ħwejjeg bil-parabboli. U qalilhom:
“Darba wieħed bidwi ħareg jizra’.
Huwa u jizra’, xi żerrigħat waqqħu
mal-mogħdija; ġew l-għasafar u
naqqruhom kollha. Oħrajn waqqħu
f’art kollha blat, fejn ma kienx
hemm wisq ħamrija, u malajr nibtu,
għax il-ħamrija ma kinitx fonda;
izda mbagħad telgħet ix-xemx, u
nħarqu u nixfu, għax ma kellhomx
għeruq. Oħrajn waqqħu qalb
ix-xewk, u x-xewk kiber magħhom
u ħonoqhom. Imma oħrajn
waqqħu f’art tajba, u għamlu l-frott,
min mija, min sittin, u min tletin.
Min għandu widnejn, ħa jisma.”

*Mill-Evangjelju skont San Matthew,
kapitlu 13, versi 3-9*

138

“L-ewwel parabbola
li Ġesù jirrakonta lin-nies
hija parabbola
li tintroduci
l-parabboli l-oħra tiegħu:
hi dik tal-bidwi
li ħareg jizra’,
u mingħajr ma jagħti każ,
jitfa’ ż-żerriegħa bl-abbundanza
fuq kull tip ta’ art.
Il-vera protagonista
ta’ din il-parabbola
hija propju ż-żerriegħa
li tagħmel ftit jew ħafna frott
skont l-art li tkun waqqgħet fuqha.”

PAPA FRANĠISKU,
Angelus, 13 Lulju 2014

*Li Alla
l-ħin kollu
jiżra' mħabbtu,
napprezzaha?*

*Qed inħalliH
ilaqqa' mħabbtu
mal-blat
u max-xewk
tiegħi?*

Ḥsiebu biex jiżra'

Inti, Mulej,
dejjem żerriegħa tajba jkollok f'idejk,
għax hi żerriegħa
li ma tirriflettix ħlief it-tjubija tiegħek.
U din iż-żerriegħa
tfittex li, bla waqfien, ixxerridha ma' kullimkien
- m'hemmx art tajba u mhix.
Ngħidlek is-sew,
inħossok ftit ħali li Inti tixħet iż-żerriegħa
ukoll fejn x'aktarx joħroġ ftit li xejn minnha!
Imma għax din iż-żerriegħa tfsisser imħabbtek,
Inti tkompli tlaqqagħha mal-'blat' u max-'xewk',
bit-tama li l-'blat' ma jibqax 'blat',
u x-'xewk' ma jibqax 'xewk'.
Ḥallini nemmen li għalik
m'hemm xejn li ma jistax isir!

It-Tnejn, 13 ta' Lulju 2020

Ġesù qal lill-apostli tiegħu:
"Taħsbux li jiena ġejt ingib il-paċi
fuq l-art!
Ġejt ingib mhux il-paċi, imma s-sejfs.
Iva, ġejt nifred lill-bniedem
minn missieru,
lill-bint minn ommha,
u lill-mara minn omm żewġha;
u l-bniedem
ikollu n-nies ta' daru stess
għedewwa tiegħu.
Min iħobb lil missieru jew lil ommu
iżjed minni
ma jistħoqqlux li jkun miegħi;
min iħobb lil ibnu jew lil bintu
iżjed minni
ma jistħoqqlux li jkun tiegħi."

*Mill-Evangjelju skont San Matthew,
kapitlu 10, versi 34-37*

139

"Il-paċi ta' Ġesù
mhix il-paċi tal-oqbra,
mhix il-paċi tan-newtralità;
Ġesù ma jgibx newtralità;
din il-paċi mhix li jintlaħaq
kompromess akkost ta' kollox.
Il-mixja wara Ġesù titlob iċ-ċaħda
tal-ħażin, tal-egoizmu,
u l-għażla tat-tajjeb, tal-verità,
tal-ġustizzja, anki meta dan
jitlob sagriċċju u ċaħda ta' dak li
jaqbillek. U dan, iva, jifred. Nafuh
dan: jifred anke fejn hemm rabtiet
mill-aktar sodi. Imma noqgħodu
attenti: mhuwiex Ġesù li jifred!"

PAPA FRANĠISKU,
Angelus, 18 Awwissu 2013

'Le' għall-kompromessi

*Għalija
x'inhi l-paċi?*

*Jien bniedem
li qatt ma nieħu
pożizzjoni
biex
ma niġġieled
ma' ħadd?*

Min il-mixja tiegħu warajk, Mulej,
jeħodha bl-impenn
li mixja bħal din titlob minnu,
ma jistax ma jsibx ruħu f'differenza
ma' bnedmin oħra
li ma jkunux qegħdin jieħdu din il-mixja
bl-istess impenn.

Minħabba l-għażla li huwa jagħmel tiegħek
qabel kull persuna oħra u qabel kull ħaġ' oħra,
se jsib ruħu f'qagħda
li tifirdu mill-qagħda li jkunu fiha l-oħrajn,
saħansitra minn ta' dawk li jkunu għeżiež għalih.
Agħtini l-qawwa, Mulej,
biex ma nkunx nistrani tal-kompromessi,
biex ma nkunx nistrani ta' paċi fittizja,
biex ma nkunx nistrani ta' kafkaf.

It-Tlieta, 14 ta' Lulju 2020

Ġesù qabad iċanfar bis-sħiħ l-ibliet li ma wrewx indiema minkejja l-ħafna mirakli li kien għamel fihom: “Ħażin għalik, Korożajn! Ħażin għalik, Betsajda! Għax kieku l-mirakli li saru fikom saru f’Tir u Sidon, kieku ilhom li wrew indiema ... Iżda ngħidilkom li jum il-ħaqq se jkun eħfef għal Tir u Sidon milli għalikom. U int, Kafarnahum, taħseb li se titgħolla sas-sema? Sal-qiegħnett għad tinxteħet! Għax kieku l-mirakli li saru fik saru f’Sodoma, kieku għadha wieqfa sa llum. Imma ngħidilkom li jum il-ħaqq se jkun eħfef għal Sodoma milli għalik.”

Mill-Evangjelju skont San Matthew, kapitlu 11, versi 20-24

140

“Il-ġudizzju tal-aħħar diġà qed isir, jibda issa tul l-eżistenza tagħna. Jitlissen f’kull waqt tal-ħajja, qisu konferma ta’ kull għemil li bih nilqgħu bil-fidi s-salvazzjoni li hi preżenti u li taħdem fi Kristu, jew inkella ta’ meta ma nemmnux u hekk ningħalqu fina nfusna. Imma jekk aħna ningħalqu għall-imħabba ta’ Ġesù, aħna stess inkunu nikkundannaw lilna nfusna. Is-salvazzjoni hi li ninfetħu għal Ġesù, u Hu jsalvana.”

PAPA FRANĠISKU,
Udjenza Ġenerali, 11 Diċembru 2013

*Nagħraf
li minn issa
qed jinħadem
il-ġudizzju
tal-aħħar
tiegħi?*

*Jien
x'sehem
għandi
fih?*

Minn issa

Mulej,
b'dak li tgħidilna
u b'dak li tagħmel għalina,
Inti tixtieq li ddewwaqna minn issa stess
il-ġmiel ta' wiċċ Alla tiegħek.
Għalhekk nitolbuk:
agħmilna għassa tal-ħsibijiet
u tal-atteġġjamenti tagħna,
biex inkunu nistgħu nagħrfu
jekk aħniex ngħixu ħajjitna
f'komunjoni miegħek jew le,
jekk aħniex ngħixuha
f'komunjoni mal-proxxmu jew le.
Għax minn issa stess
dawn jistgħu jkunu kemm il-qawmien tagħna
kif ukoll il-kundanna tagħna.

L-Erbgħa, 15 ta' Lulju 2020

Ġesù qabad u qal:
"Infahħrek, Missier,
Sid is-sema u l-art,
għax inti dawn il-ħwejjeg
ħbejthom
lil min għandu l-għerf u d-dehen
u wrejthom liċ-ċkejknin.
Iva, Missier,
għax lilek hekk għoġbok.
Kollox kien mogħti lili
minn Missieri,
u ħadd ma jagħraf lill-lben
jekk mhux il-Missier,
kif ħadd ma jagħraf lill-Missier
jekk mhux l-lben
u dak li lilu
l-lben irid jgħarrafhulu."

*Mill-Evangġelju skont San Matthew,
kapitlu 11, versi 25-27*

141

"Ġesù jfaħħar lill-Missier
għax is-sigrieti tas-Saltna tiegħu,
tal-verità tiegħu,
żammhom mistura minn
'min għandu l-għerf u d-dehen.'
Isejñilhom hekk b'ċertu ironija
għax huma jidhrilhom
li huma dehenin, għorrief;
għalhekk għandhom
qalbhom magħluqa, bosta drabi.
L-għerf veru jiġi mill-qalb ukoll,
mhux biss li wieħed jifhem
ċertu ideat: id-dehen veru
jidhol fil-qalb ukoll.
U jekk inti taf ħafna imma qalbek
magħluqa, int m'intix għaref."

PAPA FRANĠISKU, *Angelus*, 5 Lulju 2020

*Infittex jien
li nkun għaref
skont
il-kriterji
ta' Kristu?*

*Lil Kristu
nħallih
jagħmilni
għaref tassew?*

Qalb għarfa

L-għerf ta' veru, Mulej,
huwa għerf
li jitnissel minn qalb miftuħa beraħ għalik;
għerf ta' min hu miftuħ
għall-Kelma tas-salvazzjoni tiegħek;
għerf ta' min iħoss il-ħtieġa tiegħek
bis-serjetà;
għerf ta' min jistenna kollox mingħandek;
għerf ta' min jagħmlek il-kollox tiegħu.
Tħallinix nieqes minn dan il-għerf, Mulej;
tħallinix nieqes minn dak l-għerf
li jagħmilni 'għaref' quddiemek
u mhux quddiem in-nies tad-dinja biss.
Għalhekk, nitlobok:
fil-qalb tiegħi
ferra' kemm tiflaħ l-għerf tiegħek.

Il-Ħamis, 16 ta' Lulju 2020

Ġesù qal:
"Ejjew għandi,
intom ilkoll
li tinsabu mħabbtin
u mtaqqlin,
u jiena nserraħkom.
Ħudu fuqkom
il-madmad tiegħi
u tgħallmu minni,
għaliex jiena
ta' qalb ħelwa
u umli,
u intom issibu l-mistrieħ
għal ruħkom.
Għax il-madmad tiegħi ħelu
u t-toqol tiegħi
ħafif."

*Mill-Evangġelju skont San Matthew,
kapitlu 11, versi 28-30*

142

"Il-madmad li jerfgħu l-foqra
u l-maħqurin hu l-istess madmad
li Ġesù refa' qabilhom: għalhekk
hu madmad ħelu. Hu refa' fuq
spallejh l-uġigħ u d-dnubiet
tal-bnedmin kollha. Għalhekk,
għad-dixxiplu, li jieħu fuqu
l-madmad ta' Ġesù jfisser li jircievi
r-rivelazzjoni tiegħu u jilqagħha: fih
il-ħniena ta' Alla tgħabbiet bil-faqar
tal-bnedmin, u hekk tat lil kulħadd
il-possibbiltà tal-fidwa. Imma Ġesù
kif jasal jgħid dawn l-affarijiet?
Għax hu sar kollox għal kulħadd,
qrib ta' kulħadd, tal-iżjed foqra!"

PAPA FRANĠISKU,
Udjenja Ġenerali, 14 Settembru 2016

*Fit-toqol tiegħi
lil min
indaħħal?*

*X'tip ta' serħan
nistenna
mingħand Alla?*

B'wiċċu minn quddiem

Mulej,
jekk hemm xi ħaġa li qiegħda tħabbatni
- u li allura tikxef li jiena fqir -
Inti tgħidli biex niġi biha għandek;
jekk hemm xi ħaġa li qiegħda ttaqqalni,
- u li allura tikxef li jiena fqir -
Inti tgħidli biex inħabbat il-bieb tiegħek.
U dan tgħiduli
b'wiċċek minn quddiem
għax Inti taf x'jiġifieri taħbit u toqol,
u taf x'iħallu fil-qalb tal-bniedem
- dawn ħadthom fuqek qabli
u għamilthom strumenti tal-fidwa.
Kun Int, Mulej,
dak li tgħallimni;
kun Int il-mistrieħ tiegħi.

Il-Ġimgħa, 17 ta' Lulju 2020

Darba waħda, is-Sibt, id-dixxipli ta' Ġesù ħadhom il-ġuħ; u bdew jaqtgħu s-sbul u jikluh. Imma rawhom il-Fariżej, u qalulu: "Ara, id-dixxipli tiegħek jagħmlu dak li ma jiswiex nhar ta' Sibt." U qalilhom: "Ma qrajtux x'għamel David meta kien bil-ġuħ, hu u dawk li kienu miegħu? Ma qrajtux kif daħal fid-dar ta' Alla u kiel il-ħobż tal-preżenza ta' quddiem il-Mulej, li la hu u lanqas dawk li kienu miegħu ma kienu jistgħu jieklu minnu, imma l-qassisin biss? ... Li kieku kontu tafu xi jfissru l-kelmiet, 'Ħniena rrid, u mhux sacrifiċċju', ma kontux tikkundannaw lil min hu bla ħtija."

*Mill-Evangġelju skont San Matthew,
kapitlu 12, versi 1b-4. 7*

143

"Mingħajr ma nintebħu - għax nibdew naħsbu li kollox jiddependi mill-isforz uman mgħoddi minn go normi u strutturi ekkleżjali - nikkumplikaw l-Evangġelju u nsiru lsiera ta' skema li ftit tħalli xquq miftuħa mnejn tgħaddi l-grazzja. San Tumas ta' Aquino jfakkarna li l-preċetti miżjuda mal-Evangġelju min-naħa tal-Knisja għandhom jiġu imposti b'moderazzjoni 'biex ma jtaqqlux il-ħajja tal-fidili', għax inkella hekk inkunu qed nibdlu r-religjon tagħna f'ħaġa li tjassar."

PAPA FRANĠISKU,
Eżortazzjoni Appostolika, *Gaudete et Exsultate*,
nru 59, 19 Marzu 2018

*Xi spazju
għandi f'ħajti
għall-grazzja
ta' Alla?*

*Inħalliha
taħdem fija?*

Biex tgħaddi l-grazzja

Il-ħbiberija tiegħek magħna, Mulej,
mhijiex xi ħaġa li aħna nistgħu nixtru
bl-għemejjel tagħna;
mhijiex xi ħaġa
li aħna nistgħu naċċertaw lilna nfusna minnha
iktar ma nivvintaw regoli u ligijiet,
regoli u ligijiet
li mbaġħad, xi drabi, nieħdu gost ninqadew bihom
biex insawtu lil xi ħadd!
Il-ħbiberija tiegħek magħna u għalina
qiegħda hemm,
dejjem lesta biex ikun hemm xi ħadd li jilqagħha:
hija biss rigal mingħandek.
Agħmel, Mulej, li din il-ħbiberija tiegħek
nilqgħuha dejjem iżjed
b'libertà u b'umiltà.

Is-Sibt, 18 ta' Lulju 2020

Hafna nies marru wara Ġesù u fejjaqhom kollha, u ordnalhom bis-sħiħ biex ma jurux min kien, biex hekk iseħħ dak li kien ingħad permezz tal-profeta Isaija, meta qal: "Ara l-Qaddej tiegħi li jiena ħtart, l-għażiż tiegħi li bih ruħi tgħaxxqet!

Jien inqiegħed l-Ispirtu tiegħi fuqu u hu jxandar il-ġustizzja lill-ġnus. Ma jiksirha ma' ħadd, ma jgħollix leħnu u ħadd ma jisma' leħnu fil-pjazez. Qasba mgelgla ma jiksirhiex, u musbieħ inemnem ma jitfihx, sa ma jwassal il-ġustizzja għar-rebħa, u f'ismu jittamaw il-ġnus."

Mill-Evangġelju skont San Matthew, kapitlu 12, versi 15b-21

144

"L-istil tipiku li bih Ġesù jwettaq il-missjoni tas-salvazzjoni hu l-istil ta' qaddej umli u manswet, armat biss bil-qawwa tal-verità kif jipprofetizza l-żajja ... Dan hu l-istil ta' Ġesù, u huwa wkoll l-istil missjunarju tad-dixxiplu tiegħu: it-tħabbir tal-Evangġelju jsir bil-manswetudni u bil-fermezza, imma mingħajr arroganza u mingħajr impożizzjoni. Il-missjoni vera qatt mhi prożelitiżmu imma attrazzjoni lejn il-Persuna tal-Mulej Ġesù."

PAPA FRANĠISKU,
Angelus, 8 Jannar 2017

*X'inhu li jgbidni
lejn il-Persuna
ta' Kristu?*

*Ħajti
qiegħda tkun
strument sabiħ
biex ħaddieħor
jingibed lejH?*

Attrazzjoni

Hija biss l-imħabba li għandek għalih, Mulej,
li tiftaħ lill-bniedem għalik,
li tqajjem fih mistoqsijiet dwarek,
li tħajru jfittxek,
li tħeggu jagħraf Int min int,
li tistiednu jħaddnek.
Din tiegħek hija mħabba li Inti ssarraffa
f'rispett veru lejH,
lejn id-dinjità tiegħu,
lejn il-libertà li żejjintu biha.
Ħa tkun din l-istess imħabba
li lilna tiġbidna lejK.
Ħa tkun din l-istess imħabba
li lilna - minkejja li qisna qasba mgelgla
u b'musbieħ inemnem -
tagħmel minna strumenti tal-attrazzjoni lejK.